

Врз основа на член 36 став 1 точка 3 и член 64 став 1 од Статутот на Општина Центар-Скопје („Службен гласник на Општина Центар-Скопје“ бр. 1/06; 12/15; 9/19; 14/19; 1/21 и 11/21), градоначалникот на Општина Центар-Скопје донесе

РЕШЕНИЕ

за објавување на Правилникот за начинот, критериумите и постапката за доделување финансиски средства за проекти и програмски активности од областа на спортот од интерес за Општина Центар-Скопје

Се објавува Правилникот за начинот, критериумите и постапката за доделување финансиски средства за проекти и програмски активности од областа на спортот од интерес за Општина Центар-Скопје,

што Советот на Општина Центар-Скопје ја донесе на 45. седница, одржана на 27.2.2025 година.

Бр. 09-1187/19
27.2.2025 година
Скопје

ГРАДОНАЧАЛНИК
на Општина Центар-Скопје
м-р Горан Герасимовски



Врз основа на член 36 став 1 точка 15 од Законот за локалната самоуправа ("Службен весник на Р.М." бр.5/2002 и „Службен весник на РСМ“ бр. 202/24) и Програмата за спорт на Општина Центар - Скопје за 2025 година („Службен гласник на Општина Центар-Скопје“ бр.13/24) Советот на Општина Центар-Скопје на 45. седница, одржана на 27.2.2025 година, донесе:

ПРАВИЛНИК

за начинот, критериумите и постапката за доделување финансиски средства за проекти и програмски активности од областа на спортот од интерес за Општина Центар-Скопје

I. ОПШТИ ОДРЕДБИ

Член 1

Со овој Правилник се уредуваат начинот, критериумите и постапката за доделување на финансиски средства утврдени во Буџетот на Општина Центар - Скопје, наменети за спроведување на проекти и програмски активности од областа на спортот од интерес за Општина Центар, а со цел дејствување во различни области од спортот во општината.

Член 2

Финансиските средства се обезбедени од Буџетот на Општина Центар - Скопје.

II. ПРАВО НА УЧЕСТВО НА ЈАВЕН ПОВИК

Член 3

Согласно овој Правилник, финансиските средства од Буџетот на Општина Центар – Скопје можат да бидат доделени на спортисти - поединци, спортски субјекти, спортски клубови, спортски здруженија, спортски институции (во понатамошниот текст: правни лица), регистрирани во Централен регистар со седиште во Општина Центар – Скопје, кои ги исполнуваат критериумите од овој Правилник и ја доставиле потребната документација предвидена во јавниот повик.

III. НАЧИН НА ОБЈАВУВАЊЕ НА ЈАВНИОТ ПОВИК

Член 4

(1) Постапката за доделување на финансиски средства за спроведување на проекти и програмски активности од областа на спортот од интерес за општината ќе се спроведе со Јавен повик објавен од Општина Центар - Скопје.

(2) Јавниот повик се објавува на огласната табла и на веб-страницата на Општина Центар – Скопје <https://www.centar.gov.mk/>.

(3) Јавниот повик трае од денот на објавување најмногу 15 (петнаесет) работни дена или до исцрпување на предвидените финансиски средства.

IV. НАЧИН, КРИТЕРИУМИ И ПОСТАПКА ЗА ДОДЕЛУВАЊЕ НА ФИНАНСИСКИ СРЕДСТВА

Член 5

(1) За утврдување на исполнувањето на критериумите за доделување на финансиски средства од член 2 на овој Правилник, Градоначалникот на Општина Центар формира Комисија за рангирање на пријавите и евалуација на проектите и програмските активности од областа на спортот од интерес на Општина Центар.

(2) Комисијата од став 1 од овој член ќе биде составена од:

- 2 (два) члена – претставници од редот на вработените во општинската администрација, од кои 1 (еден) е Претседател на Комисијата и
- 3 (три) члена од редот на советниците од Советот на Општина Центар - Скопје

(3) Комисијата има задача:

- да ја спроведе постапката за доделување финансиски средства предвидена со овој Правилник;
- да го утврди исполнувањето на критериумите и
- да достави предлог до Градоначалник за усвојување на барањата на оние апликанти што ги исполнуваат условите.

Член 6

(1) Пријавата со потребната документација се доставува во еден оригинален примерок, пополнета електронски и потпишана од одговорното лице на апликантот.

(2) Архивата на Општина Центар - Скопје примените пријави ги евидентира со точното време на поднесување (датум, час и минута).

(3) Потребната документација, апликантите ја поднесуваат до Комисијата преку Архивата на Општина Центар во затворен плик со назнака: До Сектор за јавни дејности – Комисија за рангирање на пријавите и евалуација на проектите и програмските активности од областа на спортот од интерес за Општина Центар.

(4) Рачно пополнетите пријави воопшто нема да бидат разгледувани.

(5) Ненавремено доставените пријави, Комисијата нема да ги разгледува.

Член 7

(1) По објавување на Јавниот повик, Претседателот на Комисијата свикува состанок на кој се разгледуваат пристигнатите пријави во однос на тоа дали ја содржат потребната документација.

(2) Врз основа на пристигнатите барања, документација и спроведената постапка, Комисијата го утврдува исполнувањето на условите согласно член 9 на

овој Правилник и доставува предлог до Градоначалникот на Општина Центар - Скопје за усвојување или неусвојување на поднесеното барање.

(3) Предлогот за усвојување на пријавите и доделување на финансиски средства го потпишува претседателот на Комисијата и го доставува до Градоначалникот.

(4) За текот на одржаниот состанок се води Записник.

(5) Во Записникот, Комисијата констатира дали барањата се навремени и комплетни, и ги исполнуваат критериумите од Правилникот.

(6) За барателите што ги исполниле условите согласно Јавниот повик, Градоначалникот на Општина Центар - Скопје, на предлог на Комисијата, носи Решение за усвојување на барањето.

(7) За барателите што не ги исполниле условите согласно Јавниот повик, Градоначалникот на Општина Центар - Скопје, на предлог на Комисијата, ги известува барателите за неусвојување на барањето.

Член 8

(1) Градоначалникот на Општина Центар - Скопје, по предлог на Комисијата, донесува Решение за усвојување на барањето и за доделување на финансиски средства.

(2) Општина Центар - Скопје ќе склучи Договор за финансирање со субјектот чиј проект или активност ќе бидат избрани на Јавниот повик.

(3) Комисијата ги известува подносителите доколку се поништи Јавниот повик и не се донесе Решение за доделување на финансиски средства.

Член 9

(1) Апликантите - правните субјекти и физичките лица кои учествуваат на Јавниот повик, за исполнување на критериумите се должни да ја достават следнава документација:

- Документација за регистрација на субјектот (тековна состојба оригинален примерок) не постара од еден месец, издадена од Централен регистар на Република Северна Македонија;
- Извештај од спортските здруженија, други правни лица и поединци од областа на спортот за потрошени средства ако од Општина Центар - Скопје добиле средства за реализација на спортски проект или за учество и напредување во одреден спорт за претходната година;
- Потврда за активна трансакциска сметка;
- Финансиски план за потребните средства за реализација на проектот со кој се аплицира;
- Електронски пополнета ријава за аплицирање што е поставена на веб-страницата на Општината (www.opstinacentar.gov.mk)
- Копии од прилози, фотографии, награди и др.

VI. БОДОВНИ КРИТЕРИУМИ

Член 10

Комисијата ќе ги прифати пријавите од областа на спортот кои согласно критериумите и бодовните листи утврдени со Правилникот ќе обезбедат најмалку 60 бодови.

Критериум	Вредност на бодови
Придонес на проектот во реализацијата на програмските цели на Општината	20
Усогласеност со надлежностите на Општината	25
Стручност, искуство и компетентност на подносителот на апликацијата во спроведувањето на проектната активност	20
Реален буџет и оправданост на трошоците	20
Процент на учество на подносителот на апликацијата во проектниот буџет	5
Вклученост на други општински институции, граѓански организации или граѓани	10

Член 11

Општина Центар може да го поништи јавниот повик доколку:

- не е пристигната ниту една пријава;
- пријавите кои се пристигнати не ги исполнуваат критериумите утврдени согласно член 11 и
- не се донесе Решение за доделување на финансиски средства во рок од 10 дена од денот на доставување на Предлогот од Комисијата.

Член 12

Општина Центар преку Секторот за јавни дејности и Секторот за финансиски прашања води евиденција за сите пријави со доделени средства од Буџетот на Општина Центар согласно овој Правилник и сите донесени Решенија од Градоначалникот на Општина Центар - Скопје.

Член 13

Овој Правилник стапува во сила на денот на објавувањето во „Службен гласник на Општина Центар-Скопје“.

Бр. 08-1187/18
27.2.2025 година
Скопје

Совет на Општина Центар-Скопје

Претседател
Виолета Велковска

